

வணக்கம்  
ஆகாஷ்வாணி-புதுச்சேரி  
மாநிலச் செய்திகள்  
வாசிப்பவர்—மலர்விழி

தேதி 11.10.2024

நேரம் மாலை 6.10 மணி

தலைப்புச் செய்திகள்

ஒவ்வொரு நாடும், இதர நாடுகளின் இறையாண்மையை மதித்து, சர்வதேச சட்டங்களின் படி நடந்து கொள்ளுதல் அவசியம் என்று பிரதமர் திரு நரேந்திர மோடி கூறி உள்ளார்.

இந்திய ராணுவம், தனது T - 90 பீஷ்மா ரக பீரங்கியை முற்றிலும் புதுப்பித்து, அதன் செயல்பாட்டுத் தயார் நிலையை மேம்படுத்தி உள்ளது.

வங்கிகள் மற்றும் இதர பணப் பட்டுவாடா சேவை நிறுவனங்கள், தங்களின் நடைமுறைகள், மற்றும் கருவிகளில், மாற்றுத் திறனாளிகளுக்கு ஏற்ற மாற்றங்களைக் கொண்டு வர, ரிசர்வ் வங்கி அறிவுறுத்தி உள்ளது.

புதுச்சேரியில் இன்று, சட்டப்பேரவையில் உள்ள முதலமைச்சர் அலுவலகத்தில் நடைபெற்ற ஆயுத பூஜையில், முதலமைச்சர் திரு ரங்கசாமி கலந்து கொண்டு, பூஜை செய்து வழிபட்டார்.

மோடி

பிரதமர் திரு நரேந்திர மோடி லாவோஸ் நாட்டிற்கான தமது 2 நாள் பயணத்தை முடித்துக் கொண்டு இன்று பிற்பகல் மீண்டும் புதுடெல்லிக்கு புறப்பட்டுள்ளார். முன்னதாக, வியன்டியன் நகரில் நடைபெற்ற 19-ஆவது கிழக்கு ஆசிய உச்சி மாநாட்டில் உரையாற்றிய அவர், இந்தோ-பசிபிக் பிராந்தியம் சுதந்திரமான, அனைவரையும் உள்ளடக்கிய, திறந்த நிலைப் பிராந்தியமாக இருந்தால் தான், பிராந்தியத்தின் அமைதி மற்றும் வளர்ச்சிக்கு நல்லது என்றார். தென்சீனக் கடலின் அமைதி, பாதுகாப்பு மற்றும் ஸ்திரத் தன்மையை பராமரிப்பதால், இந்தோ-பசிபிக் பிராந்தியம் முழுவதும் நன்மை பெறும் என்று அவர் கூறினார்.

தற்போது உலகின் பல பிராந்தியங்களில் நிலவும் பிணக்குகள் குறித்து கவலை வெளியிட்ட பிரதமர் திரு நரேந்திர மோடி, வளர்ச்சிதான்

உலக நாடுகளின் அணுகுமுறையாக இருக்க வேண்டுமே தவிர, நிலப்பரப்பின் விரிவாக்கம் அல்ல என்றார். பல்வேறு பிராந்தியங்களில் தற்போது நிலவும் பிணக்குகளால் தெற்குலக நாடுகளில் எதிர்மறை தாக்கம் ஏற்பட்டுள்ளதாகவும், மேற்கு ஆசியா மற்றும் யூராசியா பிராந்தியத்தில் அமைதி வேண்டும் என்பதே அனைவரின் விருப்பம் என்றும் அவர் குறிப்பிட்டார். தற்போது நடப்பது போர்களின் யுகம் அல்ல என்றும், இன்றைய யுகத்தில் பிரச்சனைகளுக்கான தீர்வு போர்க்களத்தில் கிடைக்காது என்பதால், ஒவ்வொரு நாடும் இதர நாடுகளின் இறையாண்மை, மற்றும் நில எல்லைகளை மதித்து சர்வதேச சட்டங்களின் படி நடந்து கொள்ளுதல் அவசியம் என்று அவர் வலியுறுத்தினார். உலக நாடுகளுக்கு இடையே பேச்சு வார்த்தைகள், தூதரக தொடர்புகள் மற்றும் மனிதநேய அணுகுமுறையை ஊக்குவிப்பதில் இந்தியா, இயன்ற எல்லா முயற்சிகளையும் தொடர்ந்து மேற்கொள்ளும் என்று அவர் தெரிவித்தார்.

தீவிரவாதம், உலகிற்கே அச்சுறுத்தலாக திகழ்வதால், மனிதகுலம் முழுவதுமே ஒருங்கிணைந்து தீவிரவாதத்தை எதிர்க்க வேண்டியது அவசியம் என்று பிரதமர் திரு நரேந்திர மோடி வலியுறுத்தினார். விண்வெளித் துறை, கடல்சார் துறை மற்றும் சைபர் துறையிலும் ஒத்துழைப்பு வலுப்பட வேண்டுமென அவர் கூறினார்.

முன்னதாக பிரதமர் திரு நரேந்திர மோடி, லாவோஸ் பிரதமர் டாக்டர் சொன்சே சிஃபன்டோனுடன், இருதரப்பு உறவுகள் குறித்து பேச்சு வார்த்தை நடத்தினார். பொருளாதாரம், பாதுகாப்பு, மரபுச் சின்னங்களின் பராமரிப்பு, கலாச்சாரம், மக்கள் நிலையிலான தொடர்புகள் உள்ளிட்ட துறைகளில் ஒத்துழைப்பை வலுப்படுத்துவது குறித்து இந்த சந்திப்பின் போது விவாதிக்கப்பட்டது. . பாதுகாப்பு ஒத்துழைப்பு உள்ளிட்ட துறைகள் தொடர்பாக புரிந்துணர்வு ஒப்பந்தங்களும் பரிமாறிக் கொள்ளப்பட்டன. ஒலிபரப்புத் துறையில் ஒத்துழைப்பது குறித்து பிரசார் பாரதிக்கும், லாவோ தேசிய தொலைக்காட்சிக்கும் இடையே புரிந்துணர்வு ஒப்பந்தம் எட்டப் பட்டது. பிரதமர் திரு நரேந்திர மோடி இன்று வியன்டியன் நகரில் லாவோஸ் அதிபர், தாய்லாந்து பிரதமர் உள்ளிட்ட தலைவர்களையும் சந்தித்துப் பேசினார்.

## முர்மு-துர்கா பூஜை

இன்று துர்கா பூஜா திருநாளை ஒட்டி, குடியரசு தலைவர் திருமதி திரவுபதி முர்மு நாட்டு மக்களுக்கு வாழ்த்து தெரிவித்துள்ளார். தீமையை நன்மை வெற்றி கொண்ட நாளாக துர்கா பூஜை கொண்டாடப்படுவதாகவும் சக்தியின் வடிவமாகவே துர்கா தேவி கருதப்படுவதாகவும், சமூக ஊடகத்தில் வெளியிட்டுள்ள செய்தியில் அவர் கூறி உள்ளார். துர்காதேவி மீது முழுமையான பக்தி வைத்து ஒற்றுமை மற்றும் அனைத்து மதங்களுக்கான புரிதலை மேம்படுத்துவதற்கான தருணமே, இத்திருநாள், என்றும் அவர் கூறி உள்ளார். நீதி மற்றும் சமத்துவம் நிறைந்த சமுதாயம் ஒன்றை உருவாக்குவதற்கான பலம், துணிச்சல் மற்றும் மனஉறுதியை, துர்கா மாதா நமக்கு வழங்கட்டும் என்றும் குடியரசு தலைவர் வாழ்த்தி உள்ளார்.

## மோடி-வாழ்த்து

இன்று லோக்நாயக் ஜெயபிரகாஷ் நாராயண் மற்றும் பாரத ரத்னா நானாஜி தேஷ்முக் பிறந்த நாளை ஒட்டி, பிரதமர் திரு நரேந்திர மோடி, இவ்விரு தலைவர்களுக்கும் புகழாரம் சூட்டி உள்ளார். நாட்டிற்கும் சமுதாயத்திற்கும் அரும்பணி ஆற்றியவர் ஜெயபிரகாஷ் நாராயண் என்றும், அன்னாரின் ஆளுமையும், லட்சியங்களும், ஒவ்வொரு தலைமுறைக்கும் ஊக்கமாக திகழும் என்றும், சமூக ஊடகப் பதிவு ஒன்றில் பிரதமர் கூறி உள்ளார். மற்றொரு பதிவில் கிராமப்புற மக்களின் அதிகார மேம்பாட்டிற்கான நானாஜி தேஷ்முக்கின் சேவை மற்றும் அர்ப்பணிப்பு உணர்வை பிரதமர் நினைவு கூர்ந்து பாராட்டி உள்ளார்.

## பாதுகாப்பு

பாதுகாப்புத் துறையில் சுயசார்பை நோக்கிய மற்றொரு முக்கிய நடவடிக்கையாக, இந்திய ராணுவம் தனது T – 90 பீஷ்மா ரக பீரங்கியை முற்றிலும் புதுப்பித்து, அதன் செயல்பாட்டுத் தயார் நிலையை மேம்படுத்தி உள்ளது. 2003-முதல் இந்திய ராணுவத்தின் முக்கிய போர்க்கள பீரங்கியாக திகழும் பீஷ்மா ரக பீரங்கி அதன் தாக்குதல் திறன் மற்றும் வேகத்திற்கு பெயர் பெற்றதாகும். தற்போது இந்த பீரங்கி முற்றிலுமாக புதுப்பிக்கப்பட்டுள்ளதால் அதன் திறன்களும், ஆயுளும் மேலும்

அதிகரித்து இருப்பதாக ராணுவ வட்டாரங்கள் தெரிவித்துள்ளன. இந்திய ராணுவத்தின் T - 90 டீஷ்மா ரக பீரங்கி, டெல்லி கன்டோன்மென்ட் பகுதியில் உள்ள ராணுவ பணிமனையைச் சேர்ந்த பொறியாளர்களால், பாகம்-பாகமாக முற்றிலும் பிரிக்கப்பட்டு, தேவையான இடங்களில் புதிய உதிரி பாகங்களை இணைத்து முழுமையாக மறு கட்டுமானம் செய்யப்பட்டுள்ளது.

### நோபல் பரிசு

2024-ஆம் ஆண்டில் அமைதிக்கான நோபல் பரிசு ஹிரோஷிமா-நாகசாகி அணுகுண்டு வீச்சில் உயிர் தப்பிய ஜப்பானியர்களின் Nihon Hidankyo அமைப்பிற்கு அறிவிக்கப் பட்டுள்ளது. அணு ஆயுதங்களின் தீமைக்கான சாட்சியமாகத் தங்களையே முன் நிறுத்தி, அணு ஆயுதங்களே இல்லாத உலகை படைப்பதில் இந்த அமைப்பினர் ஆற்றி வரும் அயராத முயற்சிகளை அங்கீகரிப்பதாக, இந்த அறிவிப்பு அமைந்துள்ளது.

### ரிசர்வ் வங்கி

வங்கிகள் மற்றும் இதர பணப்பட்டுவாடா சேவை நிறுவனங்கள், தங்களின் நடைமுறைகள், மற்றும், PoS கருவிகளில், மாற்றுத் திறனாளிகளின் பயன்பாட்டிற்கு ஏற்ற மாற்றங்களைக் கொண்டு வர வேண்டும் என ரிசர்வ் வங்கி அறிவுறுத்தி உள்ளது. அதேசமயம் இத்தகைய மாற்றங்களால் பண பரிவர்த்தனை தொடர்பான பாதுகாப்பு அம்சங்கள் பாதிக்கப்படாமல் பார்த்துக் கொள்ள வேண்டும் என்றும் ரிசர்வ் வங்கி கூறி உள்ளது.

### புதுச்சேரி-ஆயுதபூஜை

புதுச்சேரியில் ஆயுதபூஜை விழா இன்று வழக்கமான உற்சாகத்துடன் கொண்டாடப்படுகிறது. சட்டப்பேரவையில் உள்ள முதலமைச்சர் அலுவலகத்தில் இன்று நடைபெற்ற ஆயுதபூஜையில் முதலமைச்சர் திரு ரங்கசாமி கலந்து கொண்டு பூஜை செய்து வழிபட்டார். சட்டப் பேரவை செயலர் திரு ஆர் செல்வம், துணை சபாநாயகர் திரு ராஜவேலு, அமைச்சர் திரு சாய் சரவணன் குமார்,

சட்டமன்ற உறுப்பினர் திரு கே எஸ் ரமேஷ் மற்றும் சட்டப் பேரவை அதிகாரிகள் இதில் கலந்து கொண்டனர்.

ரங்கசாமி-வாழ்த்து

புதுச்சேரி முதலமைச்சர் திரு ரங்கசாமி, மாநில மக்களுக்கு விஜயதசமி வாழ்த்து தெரிவித்துள்ளார். கல்வி மற்றும் புதிய முயற்சிகளையும், ஆக்கப்பூர்வ செயல்களையும் தொடக்குவதற்கு உகந்த விஜயதசமி நன்னாளில், தூர்காதேவியின் ஆசிகள், அனைவரின் வாழ்விலும், வெற்றி, செழிப்பு மற்றும் மகிழ்ச்சியை கொண்டு வந்து சேர்க்கட்டும் என அவர் தமது வாழ்த்துச் செய்தியில் கூறி உள்ளார்.

புதுச்சேரி-பட்டாசு

தீபாவளிக்காக ஆன்-லைனில் பட்டாசு ஆர்டர் செய்து பணத்தை இழக்க வேண்டாம் என புதுச்சேரி சைபர் கிரைம் போலீசார் பொது மக்களுக்கு எச்சரிக்கை விடுத்துள்ளனர். கடந்த ஆண்டு புதுச்சேரியில் இதுபோல ஆர்டர் செய்த 78 பேர், இணையவழி மோசடி நபர்களால் ஏமாற்றப் பட்டதாகவும், இவ்வாண்டு கடந்த 3 நாட்களில் மட்டும் இத்தகைய 2 புகார்கள் பெறப்பட்டு, 45 ஆயிரம் ரூபாய் பண இழப்பு கண்டறியப் பட்டுள்ளதாகவும், சைபர் கிரைம் போலீசார் தெரிவித்துள்ளனர்.

ஏனாம்

புதுச்சேரி அரசின் விளையாட்டுத் துறை செயலர் திரு அமர்நாத் தல்வாடே, இன்று ஏனாமில், ஜி எம் சி பாலயோகி விளையாட்டு அரங்கம், மற்றும், ஒய்எஸ்ஆர் உள்விளையாட்டு அரங்கை நேரில் பார்வையிட்டு ஆய்வு மேற்கொண்டார். புதுச்சேரி அரசின் டெல்லி சிறப்பு பிரதிநிதி திரு மல்லாடி கிருஷ்ணராவ், மண்டல நிர்வாக அதிகாரி திரு முனுசாமி உள்ளிட்டோர் உடன் இருந்தனர்.

கேரளா-வைரஸ்

கேரளத்தில், கம்போடியாவில் இருந்து திரும்பிய ஒருவருக்கு, தெள்ளுப் பூச்சியில் இருந்து மனிதர்களுக்கு பரவக் கூடிய, Murine Typhus பேக்டீரியா தொற்று இருப்பதாக கண்டறியப் பட்டுள்ளது. திருவனந்தபுரம் தனியார் மருத்துவமனை ஒன்றில் சிகிச்சையில் உள்ள அந்த நபரின் உடல் நிலை தற்போது சீராகவே உள்ளதாகவும் தகவல்

வெளியாகி உள்ளது. Murine Typhus, பொதுவாக, மனிதரிடம் இருந்து மனிதருக்கு பரவாது என்றும் நிபுணர்கள் தெரிவித்துள்ளனர்.

வானிலை

நேற்று வங்ககடலில் நிலவிய ஆழ்ந்த காற்றழுத்த தாழ்வு நிலை, வடமேற்கு திசையில் நகர்ந்து இன்று காலை, மத்திய கிழக்கு அரபிக் கடல், மற்றும், மகாராஷ்டிர கடற்கரை பகுதியில் நிலவியது. இதுமேலும் வலுவடைந்து மேற்கு, வடமேற்கு திசையில் நகர்ந்து, வரும் 13-ஆம் தேதி காலை வாக்கில், மத்திய அரபிக் கடல் பகுதியில், காற்றழுத்த தாழ்வு மண்டலமாக நிலவக் கூடும் என சென்னை வானிலை ஆய்வு மையம் தெரிவித்துள்ளது. இதுஅல்லாது இன்று, தென்தமிழகம் மற்றும் தெற்கு வங்க கடல் பகுதிகளின் மேல், வளிமண்டல கீழுக்கு சுழற்ச்சியும் நிலவுகிறது. இதன் காரணமாக தமிழகத்தின் அநேக இடங்களிலும், புதுச்சேரி-காரைக்கால் பகுதிகளிலும், லேசானது முதல் மிதமான மழை எதிர்பார்க்கப்படுகிறது. இன்றைய தினம், திருப்பூர் மற்றும் கோவை மாவட்ட மலைப் பகுதிகள், நீலகிரி, ஈரோடு, சேலம், நாமக்கல், தேனி, திண்டுக்கல் உள்ளிட்ட மாவட்டங்களில் ஓரிரு இடங்களில் கனமழைக்கும், நெல்லை, குமரி, தூத்துக்குடி மாவட்டங்களின் ஓரிரு இடங்களில், மிக கனமழைக்கும் வாய்ப்பு இருப்பதாக வானிலை ஆய்வு மையம் தெரிவித்துள்ளது. வரும் 17-ஆம் தேதி வரை மழை நீடிக்கலாம் என்றும், வரும் 16-ஆம் தேதி வரை பல்வேறு மாவட்டங்களில் கனமழைக்கு வாய்ப்பு இருப்பதாகவும் தெரிவிக்கப்பட்டுள்ளது. தமிழக கடலோரப் பகுதிகள், வங்க கடல் பகுதிகள் மற்றும் அரபிக் கடல் பகுதிகளில் சூறாவளி காற்று வீசக் கூடும் என்பதால் மீனவர்கள் இப்பகுதிகளுக்கு செல்ல வேண்டாம் என அறிவுறுத்தப் பட்டுள்ளனர். இதற்கிடையே, கடந்த 24 மணி நேரத்தில் அதிகபட்சமாக புதுச்சேரி நகரப் பகுதியில் 9 சென்டிமீட்டர் மழை பதிவாகி உள்ளது. காரைக்காலில் 1 சென்டிமீட்டர் மழை பெய்துள்ளது.

கிரிக்கெட்

உலக கோப்பைக்கான ஐசிசி மகளிர் 20 ஓவர் கிரிக்கெட் போட்டித் தொடரின் ஏ-பிரிவில், இன்று மாலை துபாயில் நடைபெறும் போட்டியில் ஆஸ்திரேலியா-பாகிஸ்தான் அணிகள் மோத உள்ளன. ஷார்ஜாவில்

நேற்று நடைபெற்ற, பி- பிரிவு போட்டியில், வெஸ்ட் இண்டீஸ் மகளிர் அணி, 8 விக்கெட் வித்தியாசத்தில், பங்களாதேஷ் மகளிர் அணியை தோற்கடித்தது.

இதற்கிடையே, ஆடவர் கிரிக்கெட்டில், இந்தியா-பங்களாதேஷ் அணிகளுக்கு இடையிலான, 3-ஆவது மற்றும் இறுதி 20 ஓவர் கிரிக்கெட் போட்டி ஐதராபாத்தில் நாளை நடைபெற உள்ளது. இத்தொடரில் இதுவரை முடிந்துள்ள 2 போட்டிகளிலும் இந்தியா வெற்றி பெற்றுள்ளது.

### பெண்குழந்தைகள் தினம்

சர்வதேச பெண்குழந்தைகள் தினம் இன்று கடைபிடிக்கப்படுகிறது. பாலின சமத்துவத்தையும், பெண் குழந்தைகளின் கல்வி, உரிமைகள் மற்றும் அதிகார மேம்பாட்டையும் வலியுறுத்தும் வகையில், எதிர்காலத்திற்கான பெண்களின் பார்வை என்ற கருப்பொருள் அடிப்படையில், இன்றைய தினம் பல்வேறு நிகழ்ச்சிகள் நடத்தப்படுகின்றன.

### பிஜேபி-காங்கிரஸ்

அரியானா சட்டமன்ற தேர்தலில் காங்கிரஸ் கட்சிக்கு ஏற்பட்ட தோல்விக்கான காரணங்களை ஆராய கமிட்டி அமைக்கப்படும் என காங்கிரஸ் கூறி இருப்பது, திரு ராகுல்காந்தியை பாதுகாத்து மற்றவர்கள் மீது பழி போடும் முயற்சி என்று பிஜேபி கூறி உள்ளது. காங்கிரஸின் தோழமைக் கட்சிகள் கூட, காங்கிரஸ், மக்களுடன் தொடர்பை இழந்து, ஆணவப் போக்கில் நடந்து கொண்டதே தோல்விக்கு காரணம் என்று தான் கூறி வருவதாக, பிஜேபி செய்தி தொடர்பாளர் திரு ஷேஜாத் பூனாவாலா, இன்று புதுடெல்லியில் செய்தியாளர்களிடம் பேசுகையில் கூறினார். திரு ராகுல்காந்தி இதுவரை, 3 மக்களவை தேர்தல்கள் உட்பட சுமார் 74 தேர்தல்களில் தோல்வி கண்டுள்ளதாக அவர் மேலும் குறிப்பிட்டார்.

### மீண்டும் தலைப்புச் செய்திகள்

ஒவ்வொரு நாடும், இதர நாடுகளின் இறையாண்மையை மதித்து, சர்வதேச சட்டங்களின் படி நடந்து கொள்ளுதல் அவசியம் என்று பிரதமர் திரு நரேந்திர மோடி கூறி உள்ளார்.

இந்திய ராணுவம், தனது T - 90 பீஷ்மா ரக பீரங்கியை முற்றிலும் புதுப்பித்து, அதன் செயல்பாட்டுத் தயார் நிலையை மேம்படுத்தி உள்ளது.

வங்கிகள் மற்றும் இதர பணப் பட்டுவாடா சேவை நிறுவனங்கள், தங்களின் நடைமுறைகள், மற்றும் கருவிகளில், மாற்றுத் திறனாளிகளுக்கு ஏற்ற மாற்றங்களைக் கொண்டு வர, ரிசர்வ் வங்கி அறிவுறுத்தி உள்ளது.

புதுச்சேரியில் இன்று, சட்டப்பேரவையில் உள்ள முதலமைச்சர் அலுவலகத்தில் நடைபெற்ற ஆயுத பூஜையில், முதலமைச்சர் திரு ரங்கசாமி கலந்து கொண்டு, பூஜை செய்து வழிபட்டார்.

-----



